

اسلام اور دعوت فکر

(۲)

عبد الرحمان شاہ ولی

عقیدہ اور فکر

اسلام ابدی حقائق اور فطرت کے غیر متبدل اصولوں کا علم و یقین حاصل کرنے کے لئے انسان کو فکر و نظر کی دعوت دیتا ہے اور اسلامی تعلیمات پر ایمان و اعتقاد اس مخلصانہ فکر و نظر کا لازمی نتیجہ ہے۔ مثلاً وحدانیت یا دیگر صفات خداوندی پر ایمان کی دعوت وہ از راہ فکر و استدلال دیتا ہے۔ تقلید یا وہم و گمان کے اتباع کی ترغیب اس میں ہرگز نہیں۔ قرآن کا اس بارے میں ارشاد ہے: فاعلم انه لا اله الا الله ”پس جان لو کہ اللہ کے سوا کوئی معبود نہیں۔ اعتقاد ربوبیت کی دعوت یوں دیتا ہے ”فاعلموا ان الله مولیٰ کم،“ پس جان لو کہ اللہ تمہارا کارساز ہے۔ اس قسم کی آیات کے مفہوم پر غور کرنے سے یہ بات عیاں ہوتی ہے کہ قرآن کا مطالبہ توحید اور ربوبیت کے علم کا ہے۔ نہ کہ بلا سند اور بے علم اقرار و تسلیم کا، ورنہ قرآن بجائے ”فاعلم،“ کے ”فاعتقد،“ یا کوئی اور تعبیر اختیار کرتا۔ پھر قرآن صرف دعوت علم پر اکتفا نہیں کرتا بلکہ انسان کو اس علم و یقین کے حاصل کرنے کا راستہ بھی دکھاتا ہے۔ اور یہ راستہ کھلے دل و دماغ کے ساتھ فکر و نظر ہے: ”لوکان فیہما آئہة الا الله لفسدتا،“ (۲۲ الانبیاء) اگر زمین و آسمان میں متعدد خدا ہوتے تو ان کا نظام درہم برہم ہو جاتا۔ یعنی مخلوقات کا ایک دوسرے سے ارتباط اور ان کا ایک دوسرے کی طرف احتیاج ایک ایسے عجیب و پر از حکمت دقیق نظام کی نشاندہی کرتا ہے جس کا خالق اور مدبر صرف ایک ہی حکیم مطلق ہو سکتا ہے۔ یہ اعلیٰ ترین نظام اگر کسی بخت اور اتفاق کا

نتیجہ نہیں تو یہ متعدد خالقین کی کار کردگی کا ثمرہ بھی نہیں بلکہ یہ صرف ایک حکیم و خبیر کی حکمت ازلی کا کرشمہ ہے جس سے ہر صاحب بصیرت آگہ ہے اور اسی کی طرف قرآن انسان کو متوجہ کرتا ہے تاکہ وہ علم توحید سے بہرہ ور ہو۔

جدید انکشافات کی رو سے یہ بات ثابت ہو چکی ہے کہ زمین چاند اور سورج ایک دوسرے سے ایک خاص فاصلہ پر ہیں اگر اس فاصلے میں ذرا بھی فرق آجائے تو زمین کا نظام درہم برہم ہو جائے۔ مثلاً اگر زمین اور سورج ایک دوسرے سے قدرے دور ہو جائیں تو زمین پر تمام زندہ چیزیں منجمد ہو کر مرجائیں اور اگر یہ ایک دوسرے کے ذرا بھی قریب ہو جائیں تو تمام زندہ اشیاء جل جائیں اور زمین پر زندگی کا نام و نشان بھی باقی نہ رہے۔ اسی طرح اگر چاند زمین سے قدرے دور یا قریب ہو جائے تو تمام خشکی زیر آب آجائے گی (۱) اس سے ظاہر ہوتا ہے کہ اس منظم اور مرتبط عالم کا خالق ایک ہی ہو سکتا ہے۔ سائنس کی اس قسم کی معلومات آیت بالا کے مفہوم کی وضاحت میں مدد دیتی ہیں اور قرآن کریم اپنی متعدد آیات میں جس دقیق اور حکیمانہ نظام کائنات کی طرف انسان کو متوجہ کرتا ہے جدید ترین علمی انکشافات سے اس کی تائید ہوتی ہے۔ قرآن کا ارشاد ہے: لا الشمس ينبغي لها ان تدرک القمر ولا اللیل سابق النهار وکل فی فلک یسبحون،، نہ سورج چاند کو پاسکتا ہے اور نہ رات دن پر سبقت لے جا سکتی ہے اور ہر ایک اپنے دائرہ میں چل رہا ہے۔ سورج کی رفتار کا یہ انکشاف قرآن کریم نے سائنسدانوں سے ایک ہزار سال سے بھی زیادہ پہلے کیا ہے (۲) اور انسان کو اس محکم نظام کی طرف متوجہ کرتے ہوئے وحدانیت اور حکمت الہی پر قوی برہان پیش کیا ہے جس سے اسلام میں عقیدہ و فکر کے باہمی تعلق کا اندازہ لگایا جاسکتا ہے۔

(۱) اللہ والعلم الحدیث تالیف عبدالرزاق نوفل ص ۲۹

(۲) مصدر سابق ص ۱۷۰

اسلام چونکہ دین فطرت ہے اس لئے یہ دل و دماغ کو بیک وقت مخاطب کرتا ہے اور دونوں کے لئے مناسب غذا مہیا کرتا ہے اور تمام ادیان حقہ کا یہی اسلوب تھا۔ عیسائیت جب اپنی صحیح شکل سے دور ہوگئی اور اس میں سماوی خصائص باقی نہ رہے تو اس مذہب کے رہبروں نے عقل و فہم سے دوری کو اس مذہب کی سچائی کا نشان بتانا شروع کر دیا اور دینی عقائد کو فکر سے علاحدہ کرنے کی کوشش کی۔ ایک عیسائی دانشور ولی انسلم کہتا ہے کہ میں پہلے عقیدہ رکھتا ہوں اور پھر سمجھتا ہوں پہلے سمجھ کر عقیدہ اختیار نہیں کرتا (۱) اس قسم کے بہت سے اقوال جدید عیسائیت کے رہبروں کی طرف منسوب ہیں۔ ایک طرف ان کا یہ جمود عقلی اور دوسری طرف انسانی معارف کو دینی حقائق کے ساتھ خلط ملط کرنا یورپ میں دین و عقل کی کشمکش کا باعث ہوا۔ چنانچہ مغرب کی جدید عقلیت اور نئے انکشافات کے حامل سائنسدانوں نے دین و تقلید کی زنجیروں کو توڑ کر کتب مقدسہ میں انسانی نظریات کو جو کہ قدیم عقل کا ثمرہ تھے ماننے سے انکار کر دیا، جس پر دیہی حلقوں کی طرف سے ان کے خلاف کفر و الحاد کے فتوے صادر کئے گئے، بلکہ ان کے خون کو بھی حلال سمجھا گیا۔ چنانچہ دینی رہنماؤں نے اس باغی طبقہ کو سزا دینے کے لئے محکمے قائم کئے اور اس کشت و خون سے متاثر ہو کر ایک مسیحی عالم نے کہا کہ کسی نصرانی عالم کے لئے یہ ممکن نہیں کہ وہ اپنی طبعی موت مرے۔ ان محکموں نے تین لاکھ افراد پر مقدمے چلائے جن میں سے بتیس ہزار (۳۲۰۰۰) افراد زندہ جلائے گئے۔ اور ان میں ”برونو“ اور ”گلیلیو“ جیسے لوگ شامل تھے (۲) لیکن اسلام میں نہ تو اس قسم کے جمود فکر کی گنجائش ہے اور نہ دینی حقائق کے ساتھ انسانی معارف خلط ملط کئے گئے ہیں کہ جدید عقلیت اس سے بدظن ہو سکے

(۱) روایات فلسفہ ص ۱۴۰ تالیف علی عباس جلال پوری

(۲) المستقبل اهدا الدین ص ۶۳ تالیف سید قطب

کیونکہ انسانی علوم کتنے ہی دقیق کیوں نہ ہوں وہ ہمیشہ کے لئے تغیر پذیر ہیں، لیکن دینی معارف وہ غیر متبدل اصول اور دائمی غیر متغیر حقائق ہیں جن سے ہر زمانہ میں ہدایت اور رہنمائی کا کام لیا جا سکتا ہے، جن کا سلیم طبیعت اور سنجیدہ عقل کے ساتھ کوئی ٹکراؤ نہیں بنکے یہ اس کے مؤید ہیں۔

بعض مسلم دانشوروں نے جو کوشش دین و فلسفہ کے توافق کی خاطر کی اس کا مقابلہ اگر شدت سے دیگر مکاتب فکر اسلامی کی طرف سے نہ ہوتا تو اس کا نتیجہ بھی یقیناً ارسطو کے کچھ نظریات کو اسلامی معارف میں شامل کرنا ہوتا اور پھر اس کا ردعمل بھی وہی ہوتا جو کہ یورپ میں عیسائیت کے خلاف ہوا۔ لیکن مخالفین کی قوت برہانی کی وجہ سے فارابی، ابن سینا اور ابن رشد وغیرہ کی کوششیں اس سلسلہ میں ایک حد تک ناکارہ ثابت ہوئیں۔ اس میدان میں غزالی اور ابن تیمیہ کے مکتب فکر کی خدمات ایک حد تک کافی اہمیت رکھتی ہیں۔ اس کے برعکس بعض متصوفین اور نام نہاد فقہاء نے ایسا رویہ اختیار کیا جو کہ اسلام سے رواداری اور تعقل اور فکر کی اہمیت کو ختم کرنے کی جدوجہد سے زیادہ قریب تھا۔ لیکن متکلمین اور خاص کر معتزلہ نے اس قسم کی کوششوں کو کامیاب نہ ہونے دیا۔ البتہ اعتزال کی تجرید خود تشدد اور انتہا پسندی کی شکار ہوئی۔ انہوں نے اعتزال کو ماسون الرشید (۸۱۳-۸۳۳) کے دور حکومت میں مخالفین پر زبردستی ٹھونسنے کی کوشش کی۔ امام احمد ابن حنبل اور دیگر مخالفین کو ان کی مخالفت کی پاداش میں سزائیں دینا اس تشدد کی کھلی نشاندہی کرتا ہے اور اس لئے ان کے اس تشدد کا ردعمل بھی ان کی گرفت کی طرح سخت تھا جو کہ متوکل (۸۳۷-۸۶۱) کے دور حکومت میں رونما ہوا۔ تاہم داعیان جمود نے تاریخ اسلام کے ہر دور میں اپنا کام جاری رکھا اور اس کے بالمقابل وہ فریق جس کے دل میں دینی اقدار کی کوئی خاص اہمیت نہیں اس نے اپنے ضعف ایمان کی

وجہ سے دینی عمارت کو عقلی علوم اور زمانہ کے انسانی معارف کی نا پختہ اور متبدل بنیادوں پر کھڑا کرنے کی کوشش کی۔ لیکن ان دو فریقوں کے درمیان معتدل مزاج پختہ ایمان اور متوازن عقل رکھنے والوں کا ایک گروہ بھی ہمیشہ موجود رہا جس نے نہ تو اسلام میں جمود اور تنگ نظری کو آنے دیا اور نہ اپنے عصر کے عقلی معارف کو دینی حقائق کے ساتھ خلط ملط ہونے دیا۔ اس لئے یہ دین بلا لحاظ زمان و مکان انسانی مسائل کا حل جس طرح پہلے تھا اب بھی ہے۔ یہ دین آج بھی اسی طرح بشریت کا نجات دہندہ ہے اور اس میں عقل و روح دونوں کے لئے غذا اور شفا موجود ہے۔

عقیدہ اور زندگی

شک اور وہم یقیناً ذہنی بیماری ہے اس سے نجات پانے کا مطلب یقین اور ایمان محکم سے بہرہ ور ہونا ہے۔ لیکن یہ بات بھی مسلم ہے کہ شک ذریعہ یقین بن سکتا ہے۔ شک اور ظن میں مبتلا شخص اگر طالب حق ہو تو اس کو یقین اور ایمان حاصل ہو سکتا ہے۔ اس لئے یہ کہنا درست ہوگا کہ ظن اور شک کا درجہ علم اور جہل مرکب کے درمیان ہے۔ بعض مسلم دانشور علم و جہل کی یوں تعریف کرتے ہیں ”العلم معرفة المعلوم علی ما ہو علیہ و قالت المعتزلة ہو اعتقاد الشئی علی ما ہو بہ مع سکون النفس الیہ، و حد الجہل تصور المعلوم علی خلاف ما ہو بہ،“ (۱) علم معلوم کو جیسا کہ وہ ہے سمجھنے کا نام ہے اور معتزلة نے کہا ہے کہ وہ اطمینان کے ساتھ اعتقاد ہے کسی شئی کا جیسی کہ وہ ہے اور جہل کسی معلوم شئی جیسی کہ وہ ہے اس کے خلاف تصور کا نام ہے۔ اس سے معلوم ہوا کہ ظن یا شک نہ تو پورا علم ہے اور نہ جہل مرکب کا درجہ رکھتا ہے بلکہ ان کے درمیان میں ہے۔

(۱) اللع فی أصول الفقه ص ۱۶ تالیف ابی اسحاق ابراہیم الشیرازی

اسلام نے کافروں کو شک اور گمان میں مبتلا ہونے کا احساس دلایا ہے۔ کبھی تو ان سے کہا کہ ان کے معتقدات علم و یقین پر مبنی نہیں بلکہ صرف تقلید اسلاف کا نتیجہ ہیں، جیسا کہ قرآن کریم ان ضعیف الاعتقاد کم عقل کفار کا حال بیان کرتا ہے جنہوں نے کہا ”حسبنا ما وجدنا علیہ آبائنا“ ہمارے لئے وہ کافی ہے جس پر ہم نے اپنے باپ دادا کو پایا ہے۔ قرآن نے ان کے اس ناپختہ اعتقاد کی کمزوری کو یوں عیاں کیا ”او او کان آباؤہم لایعقنون شیئا ولا یہتدون“، کیا یہ تب بھی ایسا کریں گے جب کہ ان کے اسلاف نا سمجھ اور بے راہ ہوں۔ مطلب یہ ہوا کہ اسلاف کی تقلید پر عقائد کی تعمیر ظن کا اتباع ہے، اور یہ حق تک رسائی کے لئے کارآمد طریقہ نہیں۔ چنانچہ قرآن نے ایک دوسرے موقعہ پر ان کے ضعف ایمان اور نقصان عقیدہ کو یوں واضح کیا ”وما یتبع اکثرہم الا ظنا ان الظن لا یغنی من الحق شیئا“، ان میں سے اکثر صرف گمان کی پیروی کرتے ہیں اور یہ حق تک رسائی کے لئے کافی نہیں۔ اور اسی وجہ سے خدا نے بے یقین لوگوں کے اتباع سے منع کیا ہے۔ حضرت موسیٰ و ہارون کو اس بارے میں خدا نے یہ ہدایت کی ”ولا تتبعان سبیل الذین لا یعلمون“، تم دونوں بے علموں کی راہ پر نہ چلنا۔ یہ اس لئے کہ جاہنوں کا راستہ سراسر اندھیرا ہے جب کہ علم و ایمان قرآن کی نظر میں نور و ہدایت ہے۔ اسی وجہ سے قرآن کو نور اور روشنی سے تعبیر کیا گیا ہے ”لقد جاءکم من اللہ نور و کتاب مبین“، یقیناً تمہارے پاس اللہ کی طرف سے روشنی اور کھلی کتاب آچکی ہے۔ چونکہ نور قرآن سے ظلمت شک و تردد کا ازالہ ہوتا ہے، جو کہ انسان کے امراض مہلکہ میں سے ہے، اس لئے اللہ نے اس کے لئے لفظ شفاء بھی استعمال کیا ہے ”و نزل من القرآن ما ہو شفاء و رحمة للمؤمنین“، اور اتارتے ہیں ہم قرآن سے وہ جو کہ شفاء اور رحمت ہے یقین والوں کے لئے۔ پھر دوسرے موقع پر اس کے شفا ہونے کی حیثیت یوں بیان کی ”شفاء لما فی الصدور و ہدی و رحمة لقوم یؤمنون“، شفا ہے ان بیماریوں

کے لئے جو کہ سینوں میں ہیں اور ہدایت اور رحمت ہے یقین والوں کے لئے۔ مطلب یہ ہوا کہ یقین جو کہ شک، تردد، عدم اعتماد، بے چینی اور قلق دائم سے نجات دیتا ہے اور ان تمام امراض کے لئے کامل ترین علاج ہے اس کے حصول کا ذریعہ قرآن کے کھلے دلائل اور واضح ہدایت سے رہنمائی ہے۔ قرآن چونکہ نور ہدایت ہے تو ان امراض کے لئے شفاء ہے بلکہ دائمی حیات اور پائیدار حقیقی زندگی اس کی تعلیمات سے حاصل کی جاسکتی ہے۔ اس لئے کہ بے یقین، متردد انسان اسلام کی نظر میں بیمار ہی نہیں بلکہ حقیقی معنوں میں مردہ ہے۔ روح حیات قرآن اور اسلامی تعلیمات سے حاصل کی جاتی ہے جو کہ فطری زندگی کا نگہبان اور انسانی قوتوں کی سلامتی کا ضامن ہے۔ پس جو شخص جتنا ہی اس کے قریب ہوتا جائے گا اتنا ہی اس کے اندر روح حیات سرایت کرتی جائے گی اور جتنا ہی اس سے دور ہوتا جائے گا اتنا ہی بیماری میں مبتلا ہو کر موت کے قریب ہوتا جائے گا، اس کے انسانی قوی بتدریج معطل ہوتے جائیں گے، حتیٰ کہ جمادات کی مانند ہوجائے گا۔ اسی لئے تو قرآن کبھی کافروں اور تردد اور شک کی زندگی گزارنے والوں کے متعلق یوں ارشاد فرماتا ہے ”صم بکم عمی“، یہ لوگ بہرے گونگے اندھے ہیں، یعنی ان کے یہ حواس قائم نہیں اور اپنے کام انجام دینے سے عاجز ہیں۔ پھر اگر کسی کو ان کے ان حواس کی ظاہری سلامتی کو دیکھ کر شبہ ہوتا ہے تو قرآن اس کا ازالہ اپنے بلیغ انداز میں یوں کرتا ہے ”انہا لا تعمی الابصار و لکن تعمی القلوب التی فی الصدور“، بے شک آنکھیں اندھی نہیں ہوتیں بلکہ وہ دل اندھے ہوجاتے ہیں جو کہ سینوں میں ہوتے ہیں۔ انسانی بصیرت جب جاتی رہتی ہے تو انسان حیوان کے درجے سے بھی نیچے گرجاتا ہے یہاں تک کہ بے حس جمادات کی مانند ہوجاتا ہے ”کانہم خشب مسندة“، گویا کہ یہ منافق ٹیک لگا کر کھڑی کی گئی لکڑی ہیں۔ یعنی وہ بے حس بے جان مردوں کی مانند ہیں اور ان کو زندگی بخشنے کے لئے اسلام کی دعوت دی جاتی ہے۔

”استجیوا للہ و للرسول اذا دعاکم لما یحکم، جب اللہ اور اس کا رسول تم کو اس بات کی طرف دعوت دے جس سے تمہیں زندگی حاصل ہوتی ہے تو تم اس کو قبول کرلو۔ گویا دعوت اسلام زندگی کی دعوت ہے، اس پر لبیک کہنے سے انسان کو حقیقی زندگی حاصل ہوتی ہے۔ اور جہالت کفر و تردد اور بے یقینی سے انسان کی بصیرت، ذوق اور فراست باقی نہیں رہتی، وہ جہل کے اندھیروں میں رہ کر صرف اپنی حیوانی خواہشات کی پوجا کرتا ہے۔ بھلا ایسا شخص اس زندہ دل صاحب اطمینان و یقین کے ساتھ کب برابر ہو سکتا ہے جس کو دعوت اسلام کی بدولت زندگی نصیب ہوئی ہو ”او من کان میتا فاحییناہ و جعلنا لہ نوراً یمشی بہ فی الناس کمین مثله فی الظلمات لیس بخارج منها، کیا وہ شخص جو کہ مردہ تھا پھر ہم نے اس کو زندہ کیا اور اس کی رہنمائی کے لئے روشنی کردی جس سے وہ لوگوں میں چلتا پھرتا ہے کیا ایسا آدمی اس جیسا ہو سکتا ہے جو کہ اندھیروں میں ہے اس سے نکلنے والا نہیں۔ اس کا مطلب یہ ہوا کہ ایمان و یقین زندگی اور اس کی روشنی ہے۔ اس سے محروم مردہ اور جہل کے اندھیروں میں ہے، وہ اپنی خواہشات کو اپنا خدا بنانے کی وجہ سے ایک ایسی ذہنی بیماری میں مبتلا ہے جس کا انجام ہلاکت ہے۔ لیکن اس کے بالمقابل وہ لوگ جن کے دل و دماغ علم و یقین اور نور قرآن سے منور ہیں ان کے لئے ابدی زندگی ہے۔ وہ ظاہری موت سے مرتے نہیں ”ولا تقولوا لمن یقتل فی سبیل اللہ اسوات بل احياء و لكن لا تشعرون،“ جو لوگ راہ خدا میں قتل کئے جاتے ہیں ان کو مردہ نہ کہو بلکہ یہ لوگ زندہ ہیں لیکن تم کو اس کا شعور نہیں۔ دوسرے مقام پر ارشاد ہوتا ہے ”بل احياء عند ربہم یرزقون،“ بلکہ یہ لوگ اللہ کے ہاں زندہ ہیں ان کو رزق دیا جاتا ہے۔ اس سے ظاہر ہوا کہ زندگی اور ذہنی بصیرت کی روشنی جو انسان کو فطری طور پر عطا کی جاتی ہے اس کی حفاظت و بقاء کے لئے یقین و ایمان درکار ہے۔ ایمان کے نہ رہنے سے انسان مردوں میں مل جاتا ہے

اور اس پر ہر طرف سے تاریکی چھا جاتی ہے۔ ”و من لم يجعل الله له نورا فما له من نور“، جس کو اللہ نے روشنی نہیں دی اس کے لئے کوئی روشنی نہیں۔ اور نور خدا سے منور ہونے کی راہ دین اسلام ہے۔

عقیدہ اور عمل

سطور بالا سے یہ واضح ہوا کہ ایمان و یقین زندگی اور اس کی روشنی ہے۔ لیکن وہ عقیدہ جو کہ انسان کو اس کے مطابق عمل کرنے پر آمادہ نہ کرسکے وہ قابل اعتبار نہیں۔ اس لئے کہ وہ خود اپنے ضعف کی نشاندہی کرتا ہے۔ اس کا مطلب یہ ہرگز نہیں کہ اسلام سقراط کے اس قول کی تائید کرتا ہے کہ علم حق عمل حق پر ضرور آمادہ کرتا ہے۔ لیکن علم و عمل میں تلازم اور عقیدہ اور عمل کا توافق اسلام کا مقصود ہے۔ انسان کو چاہئے کہ دونوں میں یگانگت پیدا کرے۔ کہیں افتراق ہوجائے تو اس کو انسانی کمزوری پر محمول کیا جاسکتا ہے، اس کا درجہ نفاق اور کفر نہیں۔ عام سنجیدہ مسلم مفکرین کی یہی رائے ہے۔ مرجئہ اور جہمیہ کا اختلاف کوئی خاص وزن نہیں رکھتا اس لئے کہ ان میں علم و عمل کے افتراق کا رجحان اجنبی فلسفہ سے نائر کا نتیجہ معلوم ہوتا ہے۔ قیین کے ایک گروہ کا سرخیل ہیرلوس (Herrlus) یہ کہا کرتا تھا کہ صرف علم و معرفت ہی اعلیٰ مقصد حیات ہے اور دوسری طرف ارستون علم و معرفت کی اہمیت کو نہ صرف کم کرتا تھا بلکہ اس کا مذاق اڑایا کرتا تھا۔ اس کے خیال میں الہیات کے میدان میں علم و معرفت کی کوشش بے کار ہے، اس لئے کہ اس تک عقل کی رسائی نہیں ہوسکتی، اور طبعیات میں یہ کوشش بے فائدہ ہے۔ لہذا انسان کو صرف تہذیب اخلاق کی طرف توجہ دینی چاہئے۔ اور یہی اعلیٰ مقصد حیات ہے (۱) لیکن اسلام اگر ایک طرف فکر و نظر کی دعوت دیتا ہے اور ایمان و

(۱) ملاحظہ ہو: قصة الفلسفة اليونانية لا حمد امين ص ۲۰۳

یقین کو بہت احمیت دیتا ہے تو دوسری طرف عمل صالح اور اچھے کردار کو اس کا لازمی نتیجہ قرار دیتا ہے، جس کے بغیر ایمان ناقص رہ جاتا ہے۔ اور یہی وجہ ہے کہ اسلام کی نظر میں اعلیٰ مقصد حیات یقین و عمل یا علم و عمل میں توافق ہے جسے حکمت سے تعبیر کیا جاتا ہے۔ قرآن کا ارشاد ہے: **وَمَنْ يُوْتِ الْحِكْمَةَ فَقَدْ اُوْتِيَ خَيْرًا كَثِيرًا**، جس کو حکمت دی گئی اس کو بہت بڑی دولت ملی۔ حکمت عربی زبان میں علم و عمل کی پختگی اور کمال کو کہا جاتا ہے۔ (۱)

قرآن کریم کے مطالعہ سے یہ بالکل عیاں ہے کہ اسلام ایمان اور عمل صالح کو برگزیدہ انسان کی فضیلت قرار دیتا ہے۔ ایسا ایمان جو عمل پر آمادہ کرنے سے قاصر ہو یقیناً کمزور اور نا پختہ ہے۔ اسی طرح وہ عمل جو کہ کسی عقیدہ اور نظریہ کے تحت نہ ہو اس میں کمال اور استحکام نہیں آسکتا جو کہ قرآن کا مطلوب ہے۔ احسان جو کہ ایمان کے بعد راہ اسلام پر دوسرا قدم ہے اس کے متعلق رسول اکرم کا یہ ارشاد ہے **”ان تعبد الله کانک تراه فان لم تکن تراه فانه براك“**، اللہ کی عبادت یوں کرنا کہ گویا تم اس کو دیکھتے ہو اور اگر ایسا نہیں تو یہ ذہن میں ہو کہ وہ تم کو دیکھتا ہے۔ اس سے واضح ہوا کہ احسان ایمان و عمل کی پختگی سے حاصل ہوگا۔ جو عدل حضور الہی کے عقینے کے ساتھ کیا جائے وہ یقیناً حاصل کمال ہوگا۔ پھر قرآن جس طرح ایمان و یقین حاصل کرنے کا حکم دیتا ہے اسی طرح عمل کی بھی تلقین کرتا ہے۔ **(و قُلْ اَعْمَلُوا فِی سَبِیْلِ اللّٰهِ عَمَلِكُمْ وَرِسُولَہٗ) کہہ دیجئے کہ عمل کرو اللہ اور اس کا رسول تمہارے عمل کو دیکھے گا۔ یعنی انسان کی قدر و منزلت اللہ کے ہاں اس کے عمل سے متعین ہوگی۔ اس سے عیاں ہے کہ عمل کو ایمان سے جدا کرنا خود کو دھوکا دینے کے مترادف ہے۔ ایمان کی قوت و ضعف کا اندازہ انسان کے اعمال سے ہی لگایا جاسکتا ہے۔ خود ایمان و یقین ایک عمل ہے جو کہ عقلی اور روحانی کاوشوں کا نتیجہ ہے۔ جو شخص عمل سے قاصر ہے وہ تقلید و محاکات کی زندگی گزارتا ہے اور وہ قرآن کی دعوت فکر و نظر کو قبول کرنے سے روگردانی کرتا ہے۔**